

19 ta' Mejju, 1997

Imballef:-

**S.T.O. Joseph A. Filletti, B.A., LL.D., A.R. (Hist.) S. -
Agent President**

Carmelo Farrugia, Francesca D'Amato, Rosario Farrugia,
Mark Farrugia, Anna D'Agostino, u b'digriet tat-28 ta' Marzu, 1994,
l-atti ġew trasfużi f'isem Paul, Catherine, Francis u Anna mart
Alfred Farrugia, lkoll ahwa Farrugia, minflok Carmelo Farrugia
li miet fil-mori tal-kawża

Carmela Camilleri, Carmelo Camilleri, John Bartolo u
Maria Rosaria Bartolo

**Qbiela - Kompetenza - Tribunal Speċjali Dwar il-Kontroll
tal-Kiri tar-Raba' - Membru ta' Familja Definizzjoni ta' -
Kap. 199 - Artikolu 2 ta'**

Il-Qorti ta' l-Appell ikkonfermat is-sentenza ta' l-Ewwel Qorti fis-sens illi l-konvenuti ma kinux "membri tal-familja" skond it-tifsir ta' l-artikolu 2 tal-Kap. 199. Mal-mewt ta' l-uniku kerrej, il-qbiela intemet u ma kienx hemm kwistjoni ta' rilokazzjoni taċita, awtomatika jew causa mortis. Gie ghalhekk ordnat l-izgumbrament ghaliex il-konvenuti ma kellhomx titolu skond il-ligi.

Il-Qorti:-

B'avviż ipprezentat fl-10 ta' Ġunju, 1993 quddiem il-Qorti tal-Magistrati (Malta) l-atturi talbu li l-konvenuti jigu kkundannati jiżgumbraw mill-ghalqa msejja ta' l-Ghanslija, kontrada ta' Benghajsa, limiti taż-Żurrieq, li allegatament kienu qed jokkupaw minghajr ebda titolu validu fil-ligi;

Illi l-avviż gie nnotifikat lill-konvenuti li b'nota ta' l-eċċezzjonijiet ipprezentata fit-23 ta' Ġunju, 1993 huma eċċepew illi: (a) qabel xejn l-atturi ghandhom jippreċizaw b'*site plan* il-konfini u l-entità ta' l-ghalqa li qed jirreklamaw ghax id-deskrizzjoni ta' l-istess ghalqa fl-avviż hija fqira hafna; (b) preliminarjament ukoll, l-atturi ghandhom jiippruvaw b'dokumenti li huma u hadd hliethom, il-proprietarji ta' l-ghalqa in kwistjoni; u (c) bla preġudizzju għall-premess it-talba attriċi hija nfondata fil-fatt u fid-dritt u ghandha tigi miċhuda bl-ispejjeż kontra tagħhom stante li l-eċċipjenti qed jokkupaw l-ghalqa ta' l-Ghanslija bi qbiela; jsegwi ghalhekk li dina l-Qorti hija inkompetenti *ratione materiae* li tiehu konjizzjoni ta' dina

I-kawża;

Illi waqt it-trattazzjoni tal-kawża gew proċeduralment eżawriti l-ewwel żewġ eċċezzjonijiet billi l-atturi esibew is-*site plan* u l-prova tat-titolu tagħhom u baqa' għalhekk biss it-tielet eċċezzjoni;

B'sentenza ta' l-10 ta' Settembru, 1996, il-Qorti tal-Maġistrati (Malta) iddeċidiet il-kawża billi ċaħdet it-tielet eċċezzjoni tal-konvenuti u peress illi t-talba tidher ġustifikata tilqagħha u tordna l-iżgumbrament mill-għalqa msemmija fi żmien tliet xhur u minhabba n-natura tal-kawża l-ispejjeż jithallsu kwantu għal 2/3 mill-konvenuti u kwantu għal 1/3 mill-atturi;

Illi l-konvenuti hassu ruħhom aggravati minn dina s-sentenza u permezz tal-preżenti interponew appell għal quddiem dina l-Qorti;

Illi l-aggravji jikkonsistu filli l-Ewwel Qorti naqset li tagħmel apprezzament tajjeb u korrett tal-punti tad-dritt u kif ukoll tal-fatti li rriżultaw waqt it-trattazzjoni tal-kawża għax li kieku għamlet hekk kien effettivament jirriżulta illi hija ma kellhiex kompetenza *ratione materiae* li tiehu konjizzjoni ta' dina l-kawża għax malli l-Qorti rriżultatilha li l-qbiela ta' l-għalqa in kwistjoni għaddiet bil-ligi fuq il-konvenuti esponenti Carmela Camilleri, Carmelo Camilleri, u Maria Rosaria Bartolo kemm għax l-ewwel tnejn kienu jghixu ma' missierhom u kemm għax it-tlieta li huma bhala werrieta ta' missierhom Karmnu Camilleri wirtu ukoll il-qbiela ta' l-imsemmija għalqa ma setax jinghad aktar li l-imsemmija tliet konvenuti kienu qed jiddetjenu l-għalqa mingħajr titolu;

Illi mill-provi mressqa gie stabbilit kif originat il-qbiela ta'

l-ghalqa. Fil-fatt irrizulta illi r-raba' kien hafna snin ilu mqabbel minn Frangisku Caruana, l-awtur ta' l-atturi appellati lil Karmnu Camilleri, l-awtur tal-konvenuti appellanti, bil-qbiela ta' Lm5 fis-sena u dan kien baqa' jahdimha sakemm miet fis-sena 1968 (ara ukoll il-ktieb tar-ričevuti dok. CCI). Mhu veru xejn ghalhekk dak li xehdet l-attriči Frangiska D'Amato li l-qbiela kienet inghatat minn Frangisku Caruana, iz-ziju ta' l-atturi lil Giuseppe Camilleri, hu l-konvenuti, tant li l-ktieb tar-ričevuti jgiddibha. Irrizulta ghalhekk bla ebda ombra ta' dubbju minn dan il-ktieb tal-qbiel illi l-ewwel qbiela kienet a favur ta' Karmnu Camilleri;

Illi l-kwistjoni hija impernjata dwar fuq min ghaddiet il-qbiela mal-mewt ta' Karmnu Camilleri li miet fis-sena 1968, u s-soluzzjoni tinsab fl-interpretazzjoni li l-Ligi tal-Qbiela (l-Att XVI ta' l-1967, Kap. 199) taghti lill-kelma "Kerrej". Fil-fatt, l-artikolu 2 ta' l-imsemmija ligi tinterpreta l-kerrej bhala li "tinkludi kull membru tal-familja li jkun čessjonarju tal-kirja u, wara l-mewt tal-kerrej, meta ma jkun hemm ebda membru bhall dak, tinkludi f'ordni ta' preferenza kull membru tal-familja li jkun legatarju tal-kirja jew li, matul l-ahhar sena minnufih qabel il-mewt tal-kerrej, kien jghix mal-kerrej jew kien qed jahdem ir-raba' mieghu jew ghalih jew ikun il-werriet tal-kerrej ...";

Illi Karmnu Camilleri li kien joqghod 27, Triq ta' Ranzija, Benghajsa, limiti ta' Birzebbuġa, kellu erbat itfal, u čjoè Joseph Camilleri (li miet fl-1990 qabel inbdiet il-kawża), Carmela Camilleri, Carmelo Camilleri u Maria Rosaria Bartolo (dawn l-ahhar tlieta huma tlieta mill-konvenuti). Minn dawn l-erbat itfal Joseph, Carmela u Carmelo ma kinux miżżewġin u kienu jghixu fid-dar ta' missierhom 27, Triq ta' Ranzija, Benghajsa, l/t Birzebbuġa. L-esponenti Carmela u Carmelo ahwa Camilleri ghadhom jghixu hemmhekk tant li hemm ukoll ġew notifikati b'dawn il-pročeduri filwaqt li Maria Rosaria Bartolo kienet iżżewġet u marret toqghod Hal Luqa;

Illi mal-mewt ta' Karmnu Camilleri l-ghalqa in kwistjoni ghaddiet f'idejn Joseph Camilleri, Carmela Camilleri u Carmelo Camilleri flimkien, li fil-fatt kienu ghalhekk it-tlett ulied ta' Karmnu li kienu jghixu ma' missierhom, u t-tlieta issa bdew jghinu fir-raba', u t-tliet bew ihallsu u jikkontribwixxu ghall-qbiela minn borma wahda ghal familja wahda. Dan qalitu in kontro-ezami Carmela Camilleri (ara x-xhieda taghha ta' l-4 ta' Lulju, 1994) u addirittura rrizulta ukoll mix-xhieda ta' l-istess atturi meta tellghu lill-konvenuta Carmela Camilleri in subizzjoni (ara seduta ta' l-10 ta' Novembru, 1994) li xehdet li meta missierha kien ghadu haj kien jahdem l-ghalqa hu, u meta miet missierha kienu jahdmuha t-tlett ahwa msemmija cjoè Joseph, Carmela u Carmelo Camilleri (apparti li in segwitu beda jigi jghin ukoll John Bartolo, it-tifel tal-konvenuta Maria Rosaria Bartolo). Naturalment, wara li miet missierhom it-tlett ahwa bhala familja wahda riedu jahsbu ghal rashom biex jghixu in parti mill-prodott ta' dan ir-raba'. Fil-fatt, Carmela Camilleri xehdet li "l-art ahna konna nahdmuha, dejjem zrajniha, minn kollox, qamh, xghir u l-prodott konna nzommuh ghalina u z-zejjed nbighuh";

Illi ghalhekk meta l-ligi tinkludi fit-tifsira ta' kerrej wara l-mewt tieghu dawk il-membri tal-familja (interpretata mill-Att XVI ta' l-1967 bhala axxendent lineari, dixxendent lineari, arma jew armel, ecc "... li matul l-ahhar sena qabel il-mewt tal-kerrej kien jghix mal-kerrej ..." tkun qed taghti l-protezzjoni mehtiega biex b'hekk il-kerrejja wara l-mewt ta' missierhom Karmnu saru, fin-nuqqas ta' cessjonarju kif titlob il-ligi, l-ahwa Camilleri Joseph, Carmela u Carmelo flimkien. Minn dakinhar miet Joseph Camilleri u ghalhekk il-kerrejja baqghu tnejn: Carmela u Carmelo ahwa Camilleri;

Illi f'dan il-kaz il-protezzjoni tal-ligi ma tiqafx hawn ghax l-istess tifsira tal-kelma "kerrej" tinkludi ukoll, appartu tifsiriet ohra, wara l-mewt tal-kerrej il-membri tal-familja li jkun il-

werrieta tal-kerrej. U b'hekk f'dan il-każ il-werrieta *ab intestato*, kif irrizulta mir-riċerki, testmenti u dikjarazzjoni (ara dok. XXI, XX2, XX3 u XX7 ešebiti b'nota tal-5 ta' Settembru, 1994) huma flimkien l-erba' abwa Camilleri Joseph, Carmela, Carmelo u Maria Rosaria. Kif għa nghad, minn dakinhar li miet Joseph u għalhekk kull ma għara huwa li naqas wiehed mill-kerrejja;

Illi dan kollu jfisser illi malli lill-Ewwel Qorti rrizultalha, u kif jidher mis-sentenza appellata, din il-Qorti waslet għaliha, li l-konvenuti appellati Carmela u Carmelo Camilleri kienu jghixu ma' missierhom Karmnu Camilleri, u l-istess Carmela u Carmelo Camilleri, u kif ukoll oħthom Maria Rosaria Bartolo bhala werrieta ta' missierhom wirtu ukoll il-qbiela ta' l-għalqa *de quo* li kien jikri minghand l-atturi ma setax jinghad aktar li dawn il-konvenuti kienu qed jiddettjenu l-għalqa minghajr titolu. Fil-kawża fl-ismijiet **Abela vs Brown** (deċiża Appell Inferjuri 20 ta' Jannar, 1993) intqal li f'tali każijiet, meta persuna taret kirja, huwa l-Bord li Jirregola l-Kera li għandu jiehu konjizzjoni tal-każijiet bhal dawn għax "għalkemm il-Qrati ordinarji huma kompetenti li jieħdu konjizzjoni ta' kwistjonijiet jekk l-inkwilin għandux titolu jew le biex jiddettjeni l-fond, imma la darba jiġi stabbilit li titolu jeżisti għalkemm jista' jiġi terminat, dik it-terminazzjoni tista' tiġi biss deċiża mill-Bord li Jirregola l-Kera". Dan ukoll reġa' ġie kkonfermat mill-Qorti ta' l-Appell Superjuri fil-kawża fl-ismijiet **Abela vs Brown**, deċiża fit-30 ta' April, 1996;

Illi anke fil-kawża fl-ismijiet **Thomas Cauchi et vs Lawrence Caruana**, (deċiża 29 ta' Marzu, 1996), il-Qorti ta' l-Appell Inferjuri kienet ta' l-istess insenjament u rriteniet hekk:

"L-eredi ... msejha biex jirtu ... kirjiet huma ċertament intitolati li jkomplu jgawduha sakemm jiddekorri almenu l-

perijodu tar-rilokazzjoni fil-kirja in korso. U sa dak iz-żmien, allura, huma ċertament għandhom u qed jokkupaw il-fondi b'titolu validu. Anke sa hawn allura ma jistax jingħad illi fil-mument tal-mewt, l-eredi kienu qed jokkupaw kemm il-mezzanin, kif ukoll ir-raba', abbużivament. Hu fil-mument meta jintemm il-perijodu tar-rilokazzjoni in korso illi s-sid għandu kull dritt li jibbenefika mill-jedd għar-rilokazzjoni awtomatika in kwantu ma jkunux jokkorru u applikaw għalih l-elementi rekwiżiti mil-ligijiet speċjali in materja, li jintitolawh li hekk jagħmel. F'dak l-istadju hu paċifiku li mhumiex il-Qrati *ordinarji imma t-tribunali speċjali li jirregolaw il-kiri, kemm il-fondi urbani, kif ukoll dawk rustiċi li għandhom il-kompetenza esklussiva li jiddeterminaw jekk il-konvenut kellux jew le id-dritt għar-rilokazzjoni li tintitolah li jibqa' jokkupa l-fond*”;

Illi dak li għara wara meta miet Karmnu Camilleri u li wassal għall-fatt li Joseph Camilleri, iben Karmnu, beda jmur iħallas il-qbiela hu naturalment fl-interess tiegħu u fl-interess ta' hutu u r-riċevuta toħroġ fuq ismu biss huwa strettament irrilevanti għall-kwistjoni. Dan għar-raġuni li dan ma jistax jannulla l-istat ta' fatt preċedenti li bis-saħħa tal-ligi l-qbiela għaddiet fuq l-aħwa kollha. Għalhekk imbilli r-riċevuta kienet toħroġ fuq Joseph Camilleri biss ma jfissirx li kien hu l-uniku kerrej għax hija l-ligi li tiddetta min huma l-kerrejja u mhux min iħallas il-kera jew fuq min tinħareġ ir-riċevuta. L-Ewwel Qorti donnha tidher li tirrikonoxxi dan tant li tgħid li: “l-aħwa l-oħra, konvenuti f'din il-kawża, kellhom dritt ...”. Inspjegabbilmment però l-Ewwel Qorti tgħid li dan id-dritt li kellhom ma użawhx! Indubbjament id-dritt tal-qbiela għadda fuq l-aħwa kollha mal-mewt ta' missierhom, qatt ma rrinunzjaw għalih u komplew jaħdmu l-għalqa huma kif fuq ingħad. U mhux talli l-aħwa qatt ma rrinunzjaw għall-qbiela talli meta miet hūhom Joseph u s-sidien ma aċċettawx aktar qbiela, l-istess bdiet tigi ddepożitata l-Qorti kif irrizulta mill-provi mressqa u kif għadhom jagħmlu hekk sal-lum. L-esponenti qed jipprezentaw bħala (dok. CD) l-

ahhar ċedola ta' depożitu, ipprezentata l-Qorti għall-iskadenza tal-15 ta' Awissu, 1996;

Illi fil-fatt, fil-kawża fl-ismijiet **Joseph Baldacchino vs Charles Mifsud et**, deċiża fis-7 ta' Marzu, 1984, (Appell Inferjuri, per Onor. Imhalled V. Borg Costanzi) gie deċiż illi l-lokazzjoni ta' fond mikri minn Charles Mifsud, li għa kellu daru, a favur ta' missieru li ma missierhom kienu jghixu tlett ibniet xebbiet, għaddiet fuq it-tlett ibniet xebbiet mal-mewt ta' missierhom. Il-fatt li l-kera kienet tithallas minn Charles Mifsud u r-riċevuta tohroġ fuq ismu meta dan għa kellu daru sa minn qabel il-bidu tal-kirja u qatt ma mar joqgħod fil-fond *de quo* ma naqqset xejn mid-drittijiet tal-vera inkwilini. Ir-riċevuta li kienet tohroġ kienet sempliċement prova tal-hlas għax il-fatti urew mod iehor. Isegwi illi anke f'dan il-każ il-fatt li r-riċevuta giet irrilaxxjata a favur ta' Joseph Camilleri biss ma jfissirx li huwa kien l-uniku kerrej għax il-kerrejja tistipulahom il-ligi kif għa intqal. Ir-riċevuti rrilaxxjati huma sempliċement il-prova tal-hlas;

Illi konsegwentement irrizulta bl-aktar mod ċar illi l-qbiela oriġinarjament kienet issejjah lil Karmnu Camilleri, u wara l-mewt ta' dan għaddiet fuq l-erba' uliedu flimkien, u filwaqt li l-ahwa Joseph, Carmela u Carmelo Camilleri kellhom protezzjoni duppliċi skond il-Kapitolu 199, fis-sens illi kienu joqogħdu flimkien ma' missierhom u kienu l-eredi tiegħu ukoll, min-naha l-oħra t-tifla l-oħra Maria Rosaria wirtitu biss. B'hekk isegwi, anke fuq l-iskorta tad-deċiżjonijiet l-aktar reċenti li dawn il-Qrati, illi mhumieħ il-Qrati ordinarji iżda t-tribunali speċjali li għandhom il-kompetenza esklussiva f'każijiet bħal dawn;

Għaldaqstant il-konvenuti appellanti filwaqt li jagħmlu referenza għall-provi għa prodotti fosthom id-dok. CD anness ma' dan ir-rikors u jirriservaw li jressqu dawk il-provi l-oħra

kollha lilhom permessi skond il-liġi, jitolbu bir-rispett li dina l-Onorabbli Qorti joghġobha tirrevoka s-sentenza appellata tal-Qorti tal-Maġistrati (Malta) fil-kawża fl-ismijiet premissi deċiża fl-10 ta' Settembru, 1996, billi tigi riġettata t-talba ta' l-atturi u tilqa' t-tielet eċċezzjoni tal-konvenuti appellanti rigward l-inkompetenza *ratione materiae* bl-ispejjeż taż-żewġ istanzi kontra l-atturi appellati;

L-appellati wieġbu hekk:

Illi s-sentenza appellata ta' l-10 ta' Settembru, 1996 ghandha tigi kkonfermata bl-ispejjeż taż-żewġ istanzi kontra l-konvenuti appellanti;

Illi a skans ta' ripetizzjonijiet inutili tar-ragunijiet l-għaliex dan l-appell ghandu jiġi miċhud, l-appellanti jagħmlu referenza għan-nota ta' osservazzjonijiet dettaljata u ezawrjenti li huma kienu ssottomettew quddiem il-Qorti tal-Maġistrati, u li permezz tagħha huma għamlu elenku dettaljat tal-fatti kollha tal-kaz kif ukoll apprezzament legali tal-kwistjoni in diżamina;

Illi kif ser ikollha opportunità tikkonstata din l-Onorabbli Qorti ta' l-Appell u r-rikors ta' l-appell la huwa preċiż fattwalment u kwindi lanqas l-apprezzament tiegħu legali u dan l-esponenti ser ikollhom l-opportunità jispjegawh ahjar fit-trattazzjoni orali ta' l-appell;

Għaldaqstant l-appellati talbu li din il-Qorti joghġobha tiċhad l-appell fil-kawża fl-ismijiet fuq imsemmi bl-ispejjeż taż-żewġ istanzi kontra l-appellanti konvenuti;

Wara li rat l-atti kollha tal-kawża u semgħet it-trattazzjoni ta' dan l-appell, il-Qorti issa sejra tghaddi għad-deliberazzjoni u deċiżjoni tagħha;

Skond l-appellant l-Ewwel Qorti li tat is-sentenza ma kellhiex il-kompetenza *ratione materiae* li taghmel dan billi l-istess kompetenza kienet investita fil-Bord dwar il-Kontroll tal-Kiri tar-Raba' u mhux il-Qorti tal-Magistrati. Ir-raġuni moghtija mill-intimati appellanti hija msejsa fuq argument ta' fatt u ċjoè:

“ghax malli l-Qorti rrizultalha li l-qbiela ta' l-ghalqa in kwistjoni għaddiet bil-liġi fuq il-konvenuti esponenti Carmela Camilleri, Carmelo Camilleri, u Maria Rosaria Bartolo kemm ghax l-ewwel tnejn kienu jghixu ma' missierhom u kemm ghax it-tlieta li huma bhala werrieta ta' missierhom Karmnu Camilleri wirtu ukoll il-qbiela ta' l-imsemmija ghalqa ma setax jinghad aktar li l-imsemmija tliet konvenuti kienu qed jiddetjenu l-ghalqa minghajr titolu”;

Il-Qorti taqbel li ghas-soluzzjoni ta' dan il-punt il-fatti emergenti mill-provi prodotti huma importanti hafna u determinanti ukoll;

L-appellanti ghamlu enfasi fuq interpretazzjoni korretta ta' l-artikolu 2 tal-Kap. 199 dwar biex juri li fil-mument li miet il-kerrej (l-inkwilin) issubentraw ghalih huma, jigifieri l-appellanti;

Il-kwistjoni kollha hija jekk effettivament l-appellanti jistghux jitqiesu bhala li huma *members of the family of tenant* jew inkella le. Jekk b'xi mod huma u illi hawnhekk il-qbiela certament ma jirreferux għall-perijodu originali imma dak rilokatizzju, allura f'dak il-każ ikun il-Bord jew it-tribunal speċjali li jkollu kompetenza u mhux il-qrati ordinarji - almenu fl-ewwel istanza;

Illi minn ezami akkurat tal-provi prodotti u minn dak li jinghad fis-sentenza appellata għandu johrog biċ-ċar li l-Ewwel

Qorti debitament investiet dan il-punt legali dibattut f'dana l-appell billi qalet li kollox jiddependi fuq dak li sehħ ezatt mal-mewt ta' Karmnu Camilleri, il-gabillott originali, li kellu erbat (4) itfal u ċjoè Joseph, Carmela, Carmelo, Maria Rosaria Bartolo, ahwa Camilleri. Jirrizulta li l-ewwel wiehed imsemmi, jigifieri Joseph Camilleri, miet fis-sena 1990. Jirrizulta ukoll li l-kawża odjerna giet istitwita allura mit-tliet hutu l-ohra. L-Ewwel Qorti kkostant li gej:

“Issa fl-1968 mal-mewt ta' Karmnu Camilleri r-riċevuti li qabel kienu jsiru minn Frangisku Caruana (u ffirmati minn Vella) favur Karmnu Camilleri bdew isiru favur Joseph Camilleri (ara riċevuti a fol. 26 sa 29) bejn l-1969 u l-1980. Mill-1982 beda jsir hlas ta' kwart u ċjoè ta' Lm1.25c lil Kalang Farrugia u l-istess lil Karmenu Farrugia u Francesca D'Amato;

Ir-riċevuti kollha huma fuq Joseph Camilleri u xejn fuq l-ohrajn. Meta xehdu l-ohrajn gieli qalu li l-kirja waqgħet fuqu u gieli fuq kulhadd, izda l-provi jwasslu li l-kirja fil-fatt waqgħet fuq Joseph Camilleri għalkemm l-ahwa l-ohra, konvenuti f'din il-kawża kellhom dritt li ma użawhx (sottolinear tal-Qorti);

Minn dawn l-osservazzjonijiet magħmulin mill-Ewwel Qorti l-konkluzjoni ovvja hija li l-uniku kerrej skond il-ligi wara l-mewt ta' Karmnu Camilleri kien ibnu Joseph - dejjem għall-finijiet ta' l-artikolu 2 tal-Kap. 199. Issa dan Joseph Camilleri ukoll miet u dan fl-1990 u wara mewtu ma sarux riċevuti aktar. Provi li l-kirja ddevolviet fuq il-konvenuti hutu l-ohra - appellanti odjerni - lanqas ma tirrizulta. Dan ifisser li mal-mewt ta' Joseph Camilleri - l-uniku kerrej - il-qbiela ntemmet u għalhekk non si trattava aktar ta' rilokazzjoni taċita, awtomatika jew *causa mortis*. Dan huwa hekk għax kif gustament irriteniet l-Ewwel Qorti:

“Il-konvenuti (appellanti) mhumiex membri tal-familja skond it-tifsir moghti fl-artikolu 2 tal-Kap. 199”;

Il-Qorti issa ma taqbilx ma' dak li gie asserit mill-appellanti li l-fatt li r-riċevuti kienu jinħargu biss fuq isem hohom Joseph Camilleri dan ma kellu ebda portata legali. Il-fatt invece juri li l-uniku werriet li deher interessat li jkompli bil-qbiela kien proprju dan Joseph Camilleri u kien għalhekk li l-kirja jew qbiela daret fuqu biss. Meta dan miet waqfu l-hlasijiet, il-kirja ntemmet u kien aktar tard li l-konvenuti appellanti bdew jippretendu li bhala werrieta ta' misierhom huma kienu ko-irkwilini. L-aktar, jekk mhux l-unika xhieda ta' valur, min-naha ta' l-appellanti konvenuti kienet dik ta' Carmela Camilleri, waħda mill-appellanti. Huwa diġà stramb kif l-appellanti hutha l-ohra, Carmelo u Maria Rosaria, ahwa Camilleri, ma xehdux biex jikkorroborawha - għalkemm legalment kellhom tali dritt, jigiifieri li ma jixhdux. Certament però huma kienu f'qaghda li jixhtu aktar dawl fuq l-istat ta' fatt dwar il-qbiela. Hu minnu li fix-xhieda tagħha Carmela Camilleri xehdet fis-sens li hija gieli hadmet fir-raba' ma' huha Joseph però hu veru ukoll li in kontro-eżami hija tghid li meta miet missierhom (i.e. Karmnu Camilleri) “l-għalqa waqgħet f'idejh” b'referenza għal huha Joseph (ara xhieda ta' l-4 ta' Lulju, 1994, a fol. 39). Kien biss in kontro-eżami ukoll li l-istess appellanti Carmelo Camilleri kkonferma li kellha *part time job*, gimgha iva u gimgha le bhala gwida għat-turisti billi taħdem mill-10 sal-5 p.m. - liema impjeg ilha fih 17 il-sena. L-apprezzament magħmul mill-Ewwel Qorti jidher fiċ-ċirkostanzi ġust u korrett. La l-kirja m'għaddietx fuq l-ahwa l-ohra superstiti tal-mejjet hohom Joseph - allura l-Ewwel Qorti kienet kompetenti *ratione materiae* li tiehu konjizzjoni u tiddeċidi l-kawża u dak li gie ritenut minnha li l-appellanti konvenuti ma kellhom titolu ta' xejn fuq ir-raba' *de quo* kien korrett;

Għal dawn ir-raġunijiet;

Tiddeċidi billi filwaqt li tikkonferma s-sentenza appellata u moghtija mill-Qorti tal-Magistrati fl-10 ta' Settembru, 1996 u tichad l-eċċezzjoni ta' inkompetenza *ratione materiae* ssollewata mill-konvenuti appellanti, tichad l-appell interpost mill-konvenuti u tipprefiġġihom it-terminu ta' tliet (3) xhur mil-lum għall-fini ta' żgumbrament. Kwantu għall-kap ta' l-ispejjeż, dak ta' l-ewwel deċiżjoni jibqa' kif deċiż fl-ewwel istanza; dak relattiv għal dan l-appell ikun a kariku tal-konvenuti appellanti.
